

4. महामहोपाध्याय डा० सर गंगानाथ झा

प्रस्तुत पाठ ताराकान्त मिश्र द्वारा लिखल गेल अछि । एहि पाठ मे डा० सर गंगानाथ झाक महान व्यक्तित्व आ कृतित्वक चर्चा कयल गेल अछि । डॉ० झा अद्वितीय क्षमतावला व्यक्ति छलाह । अपन कुशाग्रता, सूचीबद्ध दिनचर्या, विद्वता आ विभिन्न महत्त्वपूर्ण पदकें सुशोभित कयनिहारमे डॉ० झाक खूब ख्याति छलनि । ओ एकटा छोट हिमालय सदृश छलाह । स्वस्थ शरीरमे बड़प्पनक सभ गुण सँ सम्पन्न । निष्ठावान, लगनशील, कठिन परिश्रमी, दृढ़ संकल्पक संग-संग महान साधक सेहो छलाह । राष्ट्रीय आ अन्तर्राष्ट्रीय विभिन्न उपाधि आ सम्मानसँ सम्मानित छलाह । प्रयाग विश्वविद्यालयक प्रथम निर्वाचित कुलपति छलाह । प्रायः ई प्रथम व्यक्ति छलाह जे स्वेच्छासँ एहि पदकें छोड़ि देलनि ।

पंडित गंगा नाथ झा मिथिलाक विद्वत् मणिमालाक एक गोट जगमगाइत रत्न छथि । ओ दड़िभंगा जिलाक सरिसव पाहीटोल गामक निवासी छलाह । मुदा हुनक जन्म अपन मातृक गन्धवारि गाममे सन 1871 ई. मे भेल छलनि । हिनक पिताक नाम श्री तीर्थनाथ झा छलनि । मातृक पक्षसँ गंगानाथ बाबू दड़िभंगा राज परिवारसँ सम्बन्धित रहथि ।

बाल्यकालहिंसँ ई बड़ तीव्र बुद्धि रहथि आर एहन मान्यता छैक जे आजीवन हिनका दिग्भ्रम नहि भेलनि । जहिना ई प्रतिभाशाली रहथि तहिना बालहिंसँ अवस्थासँ शरीरसँ सेहो हस्त-पुष्ट । जखन ई मात्र सात वर्षक रहथि, राजकुमार लक्ष्मीश्वर सिंह हिनका गन्धवारिसँ दड़िभंगा लऽ गेलथिन आर ओ दड़िभंगेमे रहि अपन शिक्षा प्रारंभ कएलनि; दड़िभंगामे रहि ओ राज स्कूलसँ ई 1886 ई. मे इन्ट्रेंस पास कएलनि तथा अग्रिम शिक्षा हेतु काशी जाय क्वीन्स कालेजमे प्रवेश लेलनि । समग्र शिक्षा अवधिमे हिनका दड़िभंगा राज परिवारसँ शिक्षण व्यय भेटइत रहलनि ।

गंगानाथ झा इन्ट्रेंस परीक्षा तृतीय श्रेणीमे पास भेल रहथि; मुदा कालेजमे प्रवेश पवितहिंसँ हिनकर प्रतिभा जागि उठल । प्रथमहिंसँ वर्षक फाइनल परीक्षामे ई समस्त युक्त प्रान्तमे सर्व प्रथम भऽ गेलाह ।

वर्ष 1888 ई. मे ओ इन्टरमीडियट परीक्षा देल आर ओहि परीक्षामे सेहो सम्पूर्ण संयुक्त

प्रदेशमे सर्वप्रथम भऽ गेलाह । 1890 ई. मे बी. ए. परीक्षामे प्रथम श्रेणीमे प्रथम स्थान प्राप्त कएल तथा दर्शन शास्त्र' मे आनर्स सेहो भेटलनि । ताहि समयमे सम्पूर्ण संयुक्त प्रान्तक कोनो कॉलेजमे एम. ए. संस्कृतक पठन-पाठनक व्यवस्था नहि छलइक । गंगानाथ बाबूकें संस्कृत पढ़बाक तीव्र इच्छा छलनि । से, ओ प्राइवेट रूपसँ संस्कृत अध्ययन करऽ लगलाह । काशीएमे रहि मिथिलाक पंडित लोकनिसँ संस्कृत पढ़ऽ लगलाह जिनका लोकनिमे सभसँ प्रख्यात महामहोपाध्याय पं० जयदेव मिश्र छलाह । वर्ष 1892 ई. मे ओ एम. ए. मे परीक्षा देल तथा द्वितीय श्रेणीमे प्रथम स्थानक संग विश्वविद्यालयमे प्रथम स्थान पओने रहथि । जखन ई बी. ए. मे पढ़ैत रहथि मैथिली भाषाक यशस्वी कवि ओ महाराज लक्ष्मीश्वर सिंहक सभारत्न महामहोपाध्याय पंडित हर्षनाथ झाक जेठ कन्या 'इन्दुमती' सँ हिनक विवाह भेलनि ।

एम. ए. पास कएलाक बादो गंगानाथ झा काशीमे रहि स्वाध्यायरत भए संस्कृत साहित्यक अध्ययन करइत रहलाह । ताहि युगमे काशीक सभसँ पैघ प्रतिष्ठित संस्कृत विद्वान् लोकनिमे पं० जयदेव मिश्र, पंडित शिवकुमार मिश्र, पंडित गंगाधर शास्त्री तथा पंडित कैलाश शिरोमणि भट्टाचार्य रहथि । गंगानाथ बाबू इएह चारू विद्वान् प्रवरसँ संस्कृत पढ़इत छलाह । मुदा पारिवारिक असुविधासँ हिनका दड़िभंगा वापस आबए पड़लनि । दड़िभंगामे महाराजलक्ष्मीश्वर सिंह हिनका अपन राज पुस्तकालयक पुस्तकालयाध्यक्षक पदपर नियुक्त कए लेलखिन । दरिभंगा राजपुस्तकालयकें गंगा बाबू खूब सुसंगठित कए सजाओल, अपन उत्साह, श्रम तथा महाराज साहेबक आर्थिक सहयोगसँ राज पुस्तकालयकें देशक गनल-चुनल पुस्तकालय सभमे स्थान देआओल ।

एक तऽ पढ़बाक उचाट, दोसर समृद्ध पुस्तकालयक वातावरण तेसर मिथिला मध्य दड़िभंगामे रहने, हिनका संस्कृत अध्ययन दिस उत्कंठा बढ़िते गेलनि । ताहि समय दड़िभंगा राजक प्रधान पंडित महामहोपाध्याय पंडित चित्रधर मिश्र छलाह । हुनकासँ गंगानाथ झा 'मीमांसा' शास्त्रक कठिनसँ कठिन प्रश्न सब पढ़ि गेलाह । दू वर्ष धरि ई नित्य प्रातः काल तीन घंटा हुनकासँ पढ़ल करथि ।

विद्यार्थीए जीवनसँ ई बड़ दृढ़ प्रतिज्ञा एवं अध्यवसायी रहथि । ई जखन काशीमे पढ़इत रहथि, संकल्प कएने छलाह प्रतिदिन जे किछु संस्कृतमे पढ़ी ओही दिन अंग्रेजीमे ओकरा लीखि ली । एहि संकल्प निर्वाहमे ई जखन एम. ए. क परीक्षा हेतु पढ़इत छलाह तखनहि 'काव्य प्रकाश'

तथा 'सांख्य तत्त्व कौमुदी' सदृश्य कठिन ग्रन्थक अंग्रेजी अनुवाद कए लेने रहथि । दड़िभंगा अएलहुँपर ई क्रम बरोबरि चलैत रहलनि । जखन धरि ओ अपन एहि संकल्पकेँ पूरा नहि कए लेथि ओ चैन नहि लेथि ।

म्योर सेन्ट्रल कालेज प्रयागमे संस्कृतक अध्यापकक रूपमे हिनक नियुक्ति सन 1902 ई. मे भेलनि आर ओ 22 नवम्बर 1902 केँ ओहि पदपर काज करब प्रारंभ कऽ देलनि । ताहि समय म्योर सेन्ट्रल कालेजक प्रिंसिपल डॉ० थीबो रहथि । डॉ० थीबो भारतीय न्याय दर्शनक बड़ पैघ विद्वान् भेने गंगानाथ बाबूक विद्वतासँ प्रभावित रहथि । से, डॉ० थीबोक सहयोगसँ गंगानाथ झा वर्ष 1907 ई. मे एक टा 'त्रैमासिक पत्रिकाक प्रकाशन प्रारंभ कएलनि जकर नाम "Indian Thought" छलैक ! एहि पत्रिकामे बेराबेरी अनेक अतिक्लिष्ट संस्कृत दार्शनिक ग्रन्थक अंग्रेजीमे अनुवाद कए गंगानाथ झा प्रकाशित कएने रहथि ।

प्रो० गंगानाथ झा "पूर्व मीमांसामे प्रभाकरक सिद्धान्त" ग्रन्थक अंग्रेजीमे भावार्थ लीखि प्रकाशित कएलनि । एहि ग्रन्थ लिखबाक पुरस्कारमे प्रयाग विश्वविद्यालय हिनका वर्ष 1909 ई. मे "डी० लिट्" (डाक्टर आफ लेटर्स) क विशिष्ट उपाधिसँ विभूषित कएने छल । एक दू मास पश्चात् 1 जनवरी 1910 ई. केँ भारत सरकार दिसिसँ प्रो० गंगानाथ झा जीकेँ "जखन ओ मात्र उन्वालिस् वर्षक रहथि-महामहोपाध्यायक अतिविशिष्ट सम्मानप्रद उपाधिसँ अलंकृत कएल गेल ।

महामहोपाध्याय डा० गंगानाथ झा सोलह वर्ष धरि म्योर सेन्ट्रल कालेजमे संस्कृतक अध्यापन करइत रहलाह । तकरा बाद वर्ष 1918 ई. मे काशीक गवर्नमेन्ट संस्कृत कॉलेजक प्रिन्सिपल नियुक्त भेल रहथि। डा. झा पहिल भारतीय रहथि जे एहि कालेजक प्रिन्सिपल नियुक्त भेल रहथि । हिनकासँ पहिने एहि कालेजमे जे प्रिन्सिपल भेलाह, सभ विदेशीए । जहिया संस्कृत कालेजक प्रिन्सिपल रहथि, ओ भारत सरकार द्वारा प्रथम काउन्सिल आफ स्टेट" क सदस्य मनोनित कएल गेल छलाह । वर्ष 1923 ई. धरि, ओ, ओकर सम्मानित सदस्य रहलाह । एही बीच प्रयाग विश्वविद्यालयक पुनर्संगठन भेलइक । नवीन प्रणालीक तहत कुलपतिक नियुक्ति निर्वाचनसँ होयबाक निश्चय कएल गेल छलइक, डा० गंगानाथ झा एहि विश्वविद्यालयक प्रथम कुलपति निर्वाचित भेल छलाह । एहि नव दायित्वकेँ उचित पालन हेतु ओ "काउन्सिल" क सदस्यतासँ इस्तिफा दय देलनि । एहि वाइस चान्सलरक पदपर ओ तीन खेप लगातार निर्वाचित होइत रहलाह,

नौ वर्ष धरि कार्यरत छलाह । हिनक कार्य अवधिमे प्रयाग विश्वविद्यालय हिनका “आनरेरी एल. एल. डी.” क सम्मानप्रद उपाधिसँ अलंकृत कएने छल । वर्ष 1932 ई. क नवम्बर मासमे हिनक पत्नी स्वर्ग सिधारि गेलीह । आ झा साहेब चारिम वेर भाइस चान्सलर पदक हेतु ठाढ़ नहि भेलाह । वाइस चान्सलरक पद छोड़नहुँ डा० गंगानाथ झा आजीवन युनिभर्सिटीक एक्सक्युटिव कमीटीक सदस्य बनल रहलाह ।

डा० गंगानाथ झा ग्रेट ब्रिटेनक रायल एशियाटिक सोसाइटीक आनरेरी सदस्य रहथि तथा बम्बईक एशियाटिक सोसाइटी हिनका अपन “केम्पवेल मेडल” प्रदान कए सम्मानित कएने छलनि । वर्ष 1914 ई. मे भारतक सम्राटक जन्म दिनक उपलक्ष्य मे पैघ-प्रतिष्ठित लोकनिकें उपाधि वितरण कएल गेल छलइक जाहि मे डा० झाकेँ “नाइट” क विशेष उपाधिसँ विभूषित कएल गेल । ई उपाधि वैदुष्य ख्याति हेतु देल जाइत छलइक । पांडित्यक हेतु महामहोपाध्याय तथा विशुद्ध वैदुष्य ख्यातिक हेतु “नाइटहुड” दूहू उपाधिकें पओनिहार विश्व इतिहासमे मात्र मिथिलाक ई सपूत डा० गंगानाथ झा छथि ।

महामहोपाध्याय डा० सर गंगानाथ झाक मृत्यु वर्ष 1941 ई. मे 19 नवम्बरक रातिमे तीर्थ राज प्रयागमे भेलनि । हिनक ज्ञान मृत्यु भेल छल । पद्यासन लगौने जप करइत, अत्यन्त शांत चित्तसँ भारत माताक मुकूट मणि ई पुरुष पुङ्गव एहि नश्वर शरीरकेँ त्यागने रहथि ।

डा० गंगानाथ झाकेँ पाँच पुत्र तथा एक पुत्री छलथिन । पुत्र मध्य-भवनाथ झा; अमर नाथ झा; शिवनाथ झा, विभूति नाथ झा तथा आदित्य नाथ झा । सभक सभ पुत्र सुयोग्य, विद्वान् रहइत उच्च पदपर आसीन भेलनि । सरिपों डा. गंगानाथ झा बड़ भाग्यशाली पिता रहथि ।

डा० झाक सफलता ओ उन्नतिक साधन हिनक अप्रतिम कार्यक्षमता एवं दृढ़ संकल्प छल । जाहि काजमे हाथ लगौलहुँ, ओकरा सम्पन्न कइए कए छोड़ब । जे काज आइ करबा थिक, अथवा जे कए सकइत छी तकरा टारब, हिनका अबितेहि नहि छलनि । आलस्यक तऽ हिनकामे गन्धो नहि छल । बहुत मेथोडिकल रहथि ।

पढ़ब-लिखब दिन चर्या भऽ गेल छलनि । ओ साठिसँ बेसी पुस्तक लिखलाह जाहिमे अधिकांश संस्कृत वाङ्मयक अग्रेजी अनुवाद छल । एतेक रास पोथी लिखबाक संगहि भारी-सँ-भारी दायित्व पूर्ण काज, जाहि सफलतासँ सम्पादित करइत रहलाह से हुनका प्राप्त राष्ट्रीय तथा

अन्तर्राष्ट्रीय उपाधि, अलंकार आ पदक वैशिष्ट्यसँ प्रमाणित होइत अछि । एतेक पुस्तक लिखबा लेल कतेको ग्रन्थ पढ़बाक भेल हैतनि, कतेको संभ्रांत लोकनिसँ भेंट करबाक भेल हैतनि कतेको ठाम जयबाक भेल हैतनि-आर एहि सभक संग ओतेक गंभीर दायित्वपूर्ण कार्य-ओहि प्रवीणतासँ करइत रहलाह एना क्यो अलौकिक क्षमता सम्पन्न व्यक्तिए कए सकैछ । सामान्य लोकक लेल संभव नहि बूझना जाइछ ।

शरीरसँ सेहो झा साहेब खूब स्वस्थ रहथि । पिंडश्याम रंग तेजोमय मुख मंडल । छोट खुट्टी, गुलचा-मुलचा आकर्षक व्यक्तित्व । सहज वेषभूषा, अवसर अनुकूल । हिनक शरीरक ऋषि तुल्य कान्ति छोड़ि आर कोनो वस्तुसँ हिनक विशिष्टताक बोध नहि होइक । कोनो व्यसन नहि, कोनो कुटेब नहि । संयत स्वाध्यायी ।

हिनक गप्प-सप्प सरस हास्य-विनोदक पुटक संग होइत छल; चन्द्रमाक किरण सन पांडित्य झलकइत । मुदा काजक वेर कोनो अप्रासंगिक गप नहि; अपितु भाव-भंगी किंचित् रूक्षहि रहइत छलनि । परिवारक नेना-भुटकासँ विनोदी गप्प करब हुनक स्वभाव छलनि भारतीय मान्यतामे डा० गंगानाथ झा एकटा 'ब्राह्मण' छलाह; निर्भीक, विद्यानुरागी, आस्थावादी, आस्तिक ।

डा० झा समस्त उपनिषद्केँ मथि गेल रहथि; सभ दर्शन शास्त्रक तत्त्वक विवेचना कए आत्मसात कएने छलाह । ब्रह्म मुहूर्तमे जागि, 'ब्राह्मणोचित' सकल नित्य क्रियासँ निपटब; हुनक दैनिक जीवन भऽ गेल छल । गायत्री मंत्रक सहस्र जाप ई नित्य करथि । हिनक स्मरण क्षमता तथा मेधा लोकोत्तर शक्ति सम्पन्न छल । अपन विहित काजक प्रति योगी जकाँ ध्यानस्थ भऽ जाथि । लगमे लोक गप्प-सप्प करइत होथि तऽ धन्नसन; चारू दिसि धीआ-पूता घोल मचएने होय, कोनो बात नहि; गंगा नाथ बाबू पद्यासन लगौने कठिनसँ कठिन पुस्तक लिखबामे मगन । साधक, सिद्ध, सुजान !

-ताराकान्त मिश्र

शब्दार्थः

आजीवन	-	जीवन भरि
दिग्भ्रम	-	भटकनाइ
व्यय	-	खर्च
संकल्प	-	निश्चय, प्रतिज्ञा
उत्कंठा	-	तीव्र इच्छा
त्रैमासिक	-	तीन मासक
मासिक	-	प्रत्येक मासक
पाक्षिक	-	पन्द्रह दिनक
साप्ताहिक	-	सात दिनक
क्लिष्ट	-	भारी, कठिन
इस्तिफा	-	त्यागपत्र, छोड़ि देब
वैदुष्य	-	विद्वता
पुङ्गव	-	श्रेष्ठ
नश्वर	-	नाशवान
सरिपों	-	वास्तवमे, निश्चित रूपसँ, सत्य
अप्रतिम	-	अतुलनीय
वाङ्मय	-	साहित्य, भाषा
व्यसन	-	आदति
आस्तिक	-	ईश्वरमे विश्वास राखएबला
घोल	-	हल्ला

प्रश्न ओ अभ्यास

बोध-विचार

(क) मौखिक प्रश्न:

कहू तऽ-

- (1) डॉ० सर गंगानाथ झा द्वारा प्रकाशित त्रैमासिक पत्रिका कोन ई. मे प्रकाशित भेल आ ओकर नाम की छल ?
- (2) काशीक गवर्नमेन्ट संस्कृत कॉलेजक प्रिंसिपलक पदपर हिनक नियुक्ति कहिया भेल ?
- (3) म० म० डॉ० सर गंगानाथ झा प्रयाग विश्वद्यालयक कुलपतिक रूपमे कय बेरि निर्वाचित भेल रहथि ?
- (4) डॉ० सर गंगानाथ झाक निधन कहिया भेलनि ?

(ख) लिखित प्रश्न:

- (1) महा महोपाध्याय डॉ० सर गंगानाथ झाक जन्म कहिया आ कतऽ भेलनि ?
- (2) म० म० डॉ० सर गंगानाथ झा काशीमे किनकासँ संस्कृत पढ़ैत छलाह ?
- (3) महाराज लक्ष्मीश्वर सिंह द्वारा ई कोन पद पर नियुक्त भेलाह ?
- (4) डॉ० गंगानाथ झा किनका द्वारा आ कोन-कोन उपाधिसँ सम्मानित भेल छलाह ?
- (5) संस्कृतक अध्यापकक रूपमे हिनक नियुक्ति कहिया आ कतऽ भेलनि ?
- (6) म० म० डॉ० सर गंगानाथ झा पर एक अनुच्छेद लिखू ।

(ग) सही गलती:

नीचाँ कथनक आगाँ देल गेल बाकस (बॉक्स) मे सही (✓) आ गलतीक (x) चिह्न लगाउ-

- (1) म० म० डॉ० सर गंगानाथ झा बच्चहिसँ कुशाग्र बुद्धिक लोक छलाह । ☐
- (2) डॉ० गंगानाथ झा इन्ट्रेन्स परीक्षा प्रथम श्रेणी मे पास भेल रहथि । ☐
- (3) डॉ० गंगानाथ झाकेँ संस्कृत पढ़बाक इच्छा नहि छलनि । ☐
- (4) डॉ० गंगानाथ झाक पत्नीक नाम इन्दुमती छलनि । ☐
- (5) डॉ० गंगानाथ झा आजीवन युनिवर्सिटीक एक्सक्युटिव कमीटीक सदस्य बनल रहलाह । ☐

(घ) रिक्त स्थानक पूर्ति करू:

- (1) डॉ० सर गंगानाथ झा ग्रेट ब्रिटेनक रायल एशियाटिक सदस्य रहथि ।
- (2) बम्बईक एशियाटिक सोसाइटी डॉ० सर गंगानाथ झाकेँ मेडल प्रदान कय सम्मानित कयने छल ।
- (3) डॉ० सर गंगानाथ झाक निधन ई. मे 19 नवम्बरक रातिमे तीर्थराज मे भेलनि ।
- (4) डॉ० गंगानाथ झा सँ बेसी पुस्तक लिखलाह ।
- (5) डॉ० गंगानाथ झा समस्त केँ मथि गेल रहथि ।

(ङ.) निम्नलिखित शब्दकेँ शुद्ध करू-

परिक्षा, सम्पुर्ण, सभारतन, स्वध्याय, अध्यन,
परिश्रमिक, माहाराज ।

(च) निम्नलिखित शब्दक विलोम शब्द लिखू:

जन्म, दिन, पंडित, जेठ, देश, देशज ।

(छ) निम्नलिखित शब्दकेँ वाक्यमे प्रयोग करू:

डॉ० सर गंगानाथ झा उपाधि उचाट
पुस्तकालयाध्यक्ष अध्यापक पुरस्कार ।

(ज) समानार्थी शब्दक मिलान करु:

<u>'क'</u>	<u>'ख'</u>
(1) प्रथम	(i) पोथी
(2) सालाना	(ii) कठिन
(3) क्लिष्ट	(iii) पहाड़
(4) ग्रन्थ	(iv) वार्षिक
(5) पर्वत	(v) पहिल

भाषा अध्ययन:

- (1) शारीरिक वा मानसिक व्यापार क्रिया कहबैत अछि, जेना- पढ़ब, लिखब, बुझब । पाठमे आयल क्रिया शब्दकेँ चुनिकऽ लिखू ।
- (2) निम्नलिखित खारामे पाँच विद्वान्क नाम देल गेल अछि । प्रत्येक वर्णकेँ ताकि ओकरा सही क्रममे लिखू जाहिसँ कोनो तीन विद्वान्क नाम स्पष्ट हो-

वा	मि		या		ति
च		मि		ण्ड	झा
म	अ		श्र		श्र
		वि		श्र	ति
ध्या			चि		च
स्प	न	मि	प	न्दा	

- (1)
- (2)
- (3)

